

శోభకృన్నామసంవత్సరః, ఉత్తరాయణం, వసంతఋతుః, చైత్రమాసః, శుక్లపక్షః,
నవమీ తిథిః, బృహస్పతివాసరః (గురువారము) - 30.03.2023 - 288వ రోజు

సభాపర్వం - ధర్మసారం

విఘ్నేశ్వర ధ్యానమ్

శుక్లాంబరధరం విష్ణుం, శశివర్ణం చతుర్భుజమ్ ।
ప్రసన్నవదనం ధ్యాయేత్, సర్వవిఘ్నోపశాంతయే ॥

శ్రీనివాస ధ్యానమ్

స త్వం మాం పాహి దేవేశ లక్ష్మీశ గరుడధ్వజ ।
సర్వాపత్తివినాశాయ ప్రసన్నో భవ సర్వదా ॥

శ్రీ కృష్ణ ధ్యానమ్

కృష్ణాయ యాదవేంద్రాయ, జ్ఞానముద్రాయ యోగినే ।
నాథాయ రుక్మిణీశాయ, నమో వేదాంతవేదినే ॥

వ్యాస ధ్యానమ్

కృష్ణద్వైపాయనం వ్యాసం, సర్వలోకహితే రతమ్ ।
వేదాబ్జభాస్కరం వందే, శమాదినిలయం మునిమ్ ॥

అథ సంకల్పః

శ్రీమదాదివరాహక్షేత్రే, విరాజమానస్య, శ్రీమదఖిలాండకోటి -
బ్రహ్మాండనాయకస్య, శ్రీవేంకటేశ్వరస్వామినః, పరిపూర్ణానుగ్రహేణ, సర్వేషామ్,
ఆస్తికమహాజనానాం, ఆధివ్యాధి, నివృత్తిద్వారా, ఆయురారోగ్యైశ్వర్యాభివృద్ధ్యర్థం,
విషూచికేత్యాది, క్రిమిజనిత, సమస్త దుష్ప్రభావ, నిర్మూలన ద్వారా, సకల
శ్రేయోఽభివృద్ధ్యర్థం, ధర్మార్థకామమోక్షాఖ్య, చతుర్విధ, పురుషార్థఫలసిద్ధ్యర్థం,
సమస్తపాపక్షయార్థం, సనాతన ఆర్షధర్మస్య, సర్వోన్నతసిద్ధ్యర్థం, తద్ధర్మ-
ప్రతికూలతా పరిహారార్థం, గోసంరక్షణార్థం, జ్ఞాన-భక్తి-వైరాగ్య సిద్ధ్యర్థం చ,
శ్రీమన్మహాభారతే, సభాపర్వణి, యథాశక్తి, శ్లోకవ్యాఖ్యానపురస్కరం,
ఏకోనపంచాశత్తమూధ్యాయాంతర్గత, శ్లోకపారాయణం, ఆచార్యముఖేన కరిష్యామహే.

శ్రీకృష్ణపరబ్రహ్మణీ నమః



అథ శ్రీమహాభారతే సభాపర్వాంతర్గత ద్యూతపర్వణి

ఏకోనపంచాశత్తమోఽ ధ్యాయః

విదుర ఉవాచ

నాభినందామి తే రాజన్ వ్యవసాయమిమం ప్రభో ।
పుత్రైర్భేదో యథా న స్యాత్ ద్యూతహేతోస్తథా కురు ॥ 49-61 ॥

ధృతరాష్ట్ర ఉవాచ

క్షత్తః పుత్రేషు పుత్రైర్మే కలహో న భవిష్యతి ।
యది దేవాః ప్రసాదం నః కరిష్యంతి న సంశయః ॥ 49-62 ॥

అశుభం వా శుభం వాపి హితం వా యది వాఽహితమ్ ।
ప్రవర్తతాం సుహృద్ద్యూతం దిష్టమేతన్న సంశయః ॥ 49-63 ॥

మయి సన్నిహితే ద్రోణే భీష్మే త్వయి చ భారత ।
అనయో దైవవిహితః న కథంచిద్భవిష్యతి ॥ 49-64 ॥

గచ్ఛ త్వం రథమాస్థాయ హయైర్వాతసమైర్జవే ।
ఖండవప్రస్థమద్యైవ సమానయ యుధిష్ఠిరమ్ ॥ 49-65 ॥

న వాచ్యో వ్యవసాయో మే విదురైతద్ బ్రవీమి తే ।
దైవమేవ పరం మన్యే యేనైతదుపపద్యతే ॥ 49-66 ॥

ఇత్యుక్తో విదురో ధీమాన్ నేదమస్తీతి చింతయన్ ।
ఆపగేయం మహాప్రాజ్ఞమ్ అభ్యగచ్ఛత్ సుదుఃఖితః ॥ 49-67 ॥

ఇతి శ్రీమహాభారతే సభాపర్వాంతర్గత ద్యూతపర్వణి

ఏకోనపంచాశత్త మోఽ ధ్యాయః



సుభాషితమ్

విష్ణుపాదోదకం దేవి శిరసా ధారయన్ పిబేత్ ।
యో నరో వసుధే నిత్యం స యాతి పరమాం గతిమ్ ॥
అపేయం పీయతే యస్తు భుంక్తే యశ్చాప్యభోజనమ్ ।
అగమ్యాగమనం యో వై పాపాశ్చరాశ్చ యే నరాః ।
తేపి పూతాః భవన్త్యాశు యేషాం పాదాంబుమూర్ధని ॥
తప్తకృచ్ఛాన్మహాకృచ్ఛాత్ పంచగవ్యాద్విశిష్యతే ।
చాంద్రాయణాత్ సర్వకృచ్ఛాత్ పరాకాదపి సువ్రతే ॥



శ్రీవేంకటేశ్వరస్వామి వారి గోవిందనామావళి



అథ క్షమాప్రార్థనా

యదక్షరపదభ్రష్టం మాత్రాహీనం చ యద్భవేత్ ।
తత్సర్వం క్షమ్యతాం దేవ నారాయణ నమోఽస్తుతే ॥

అథ లోకక్షేమప్రార్థనా

స్వస్తిప్రజాభ్యః పరిపాలయంతాం న్యాయ్యేనమార్గేణ మహీం మహీశాః ।
గోబ్రాహ్మణేభ్యశ్శుభమస్తు నిత్యం లోకాస్సమస్తాస్సుఖినో భవన్తు ॥

అథ భగవత్సమర్పణమ్

కాయేన వాచా మనసేంద్రియైర్వా బుద్ధ్యాత్మనా వా ప్రకృతేస్స్వభావాత్ ।
కరోమి యద్యత్సకలం పరస్మై నారాయణాయేతి సమర్పయామి ॥

అథ మంగళమ్

శ్రీయఃకాంతాయ కళ్యాణనిధయే నిధయేఽర్థినామ్ ।
శ్రీవేంకటనివాసాయ శ్రీనివాసాయ మంగళమ్ ॥

